

അനുഗ്രഹിക്കപ്പെട്ട ആറ് സങ്കീർത്തനങ്ങൾ-സാക് പുനൻ

WFTW Malayalam 5 December 2010

www.jeevamozhikal.org

ദാവീദ് തന്റെ പുത്രനായ അബ്ശാലോമിനാൽ അധികാരത്തിൽ നിന്നു പുറത്താക്കപ്പെടുകയും അവനിൽ നിന്നു രക്ഷപ്പെട്ട് യെരൂശലേമിൽ നിന്നും ഓടി പോവുകയും ചെയ്ത സന്ദർഭത്തിൽ എഴുതിയതാണ് മൂന്നാം സങ്കീർത്തനം. ഇവിടെ ദാവീദ് ദൈവത്തിലുള്ള തന്റെ ആശ്രയം വ്യക്തമാക്കുന്നു. യഹോവേ, അങ്ങ് എനിക്കു ചുറ്റും പരിചയും എന്റെ മഹത്വമാകുന്നു (സങ്കീ.3:3). നാം സാധാരണ ഞായറാഴ്ചകളിൽ നമ്മുടെ ആരാധനാലയങ്ങളുടെ സുഖസൗകര്യങ്ങളിൽ നിന്നു കൊണ്ട് ഈ വരികൾ പാടാറുണ്ട്. എന്നാൽ അബ്ശാലോമിനാൽ നിന്നും തന്റെ ജീവനെ രക്ഷിച്ചോടുന്ന സമയത്താണ് ദാവീദ് ഈ പാട്ട് പാടിയത്. ദാവീദിന്റെ പല സങ്കീർത്തനങ്ങളും കൊട്ടാരത്തിൽ വച്ചല്ല എഴുതപ്പെട്ടത്. സമ്മർദ്ദങ്ങളുടെ നടുവിൽ ഗുഹയിൽ നിന്നും ഗുഹയിലേക്ക് പ്രാണരക്ഷാർത്ഥം ഓടിക്കൊണ്ടിരുന്നപ്പോഴാണ് എഴുതപ്പെട്ടത്. ദാവീദ് അത്തരത്തിൽ സമ്മർദ്ദങ്ങളെ നേരിട്ടില്ലായിരുന്നെങ്കിൽ പ്രചോദനം നൽകുന്ന പല സങ്കീർത്തനങ്ങളും ഉണ്ടാകുമായിരുന്നില്ല. ദൈവം പല മഹത്തായ പാഠങ്ങളും നമ്മെ പഠിപ്പിക്കുന്നത് സമ്മർദ്ദങ്ങളുടെ നടുവിലാണ്. സമ്മർദ്ദങ്ങളിലൂടെയാണ് ദൈവം നമ്മെ മറ്റുള്ളവർക്ക് ഒരു അനുഗ്രഹമാക്കുന്നത്. സമ്മർദ്ദം ഉപയോഗിക്കുമ്പോഴാണല്ലോ ടൂത്ത് പേസ്റ്റ്, ട്യൂബിൽ നിന്നും പുറത്തേക്ക് വരുന്നത്. അതുപോലെ ദൈവം നമ്മുടെ ശത്രുക്കളെ ഉപയോഗിച്ച് നമ്മെ ഞെക്കി പിഴിയുക വഴിയാണ് നമ്മിൽ നിന്നും അവിടുത്തെ വചനങ്ങൾ പുറത്തേക്ക് വരുവാനിടയാകുന്നത്. നാം സമ്മർദ്ദങ്ങളിൽ ആകുന്നതിനനുസരിച്ച് നമ്മുടെ ശുശ്രൂഷയും അനുഗ്രഹിക്കപ്പെട്ടതാകും.

22-ാം സങ്കീർത്തനത്തിൽ പ്രാർത്ഥനയും സ്തുതിയുമാണുള്ളത്. ഇതിലെ ഒന്നാം വാക്യമാണ് യേശു ക്രൂശിൽ കിടന്നു കൊണ്ട് പറഞ്ഞത്: “എന്റെ ദൈവമേ എന്റെ ദൈവമേ എന്നെ കൈ വിട്ടതെന്ത്?” ക്രൂശിൽ, യേശു ഒരു പുഴുവിനെ പോലെയായിരുന്നു. അവിടുന്ന് വെള്ളം പോലെ തുകി പോയി (സങ്കീ.22:6,14). നായ്ക്കൾ (ദുഷ്ടമനുഷ്യർ) അവിടുത്തെ ചുറ്റും കൂടി അവിടുത്തെ അങ്കിക്കായി അവർ ചീട്ടിട്ടു (സങ്കീ.22-10,18). എന്നാൽ സങ്കീർത്തനം 22:22ൽ നാം ഉയിർപ്പിനെ കുറിച്ച് കേൾക്കുന്നു. അങ്ങയുടെ നാമത്തെ ഞാൻ സഹോദരൻമാരോടറിയിക്കും യേശു തന്റെ ശിഷ്യൻമാരെ നേരിട്ട് സഹോദരൻമാരെ എന്ന് ആദ്യമായി വിളിക്കുന്നത് താൻ ഉയിർത്തെഴുന്നേറ്റ ദിവസമായിരുന്നു. (യോഹ.20:17) ഇതേ വാക്യം തന്നെ എബ്രായർ 2:2 ലും എടുത്തെഴുതിയിട്ടുണ്ട്. സഭാമധ്യേ ഞാൻ അങ്ങയെ പുകഴ്ത്തും, യഹോവയെ ഭയപ്പെടുന്നവരെ അവിടുത്തെ സ്തുതിപ്പിൻ . (സങ്കീ.22:22,23). സഭയിൽ യേശു തന്നെയാണ് പിതാവിനെ സ്തുതിക്കുന്നതിന് നേതൃത്വം നൽകുന്നത്. യഹോവയെ ഭയപ്പെടുന്നവരെയാണ് സ്തുതിക്കുവാൻ ഉത്സാഹിപ്പിക്കുന്നത്. കാരണം അവരുടെ സ്തുതിയായിരിക്കും ആത്മാർത്ഥതയുള്ളത്. സങ്കീർത്തനം 22 ന്റെ 22 മുതൽ 30 വരെയുള്ള വാക്യങ്ങളിൽ ക്രൂശിലെ പ്രവൃത്തിയും പുനരുത്ഥാനവും നാം കാണുന്നു. അവിടെ സ്തുതിപ്പിന്റെ മൂന്നു വാക്യങ്ങളുണ്ട്. (സങ്കീ.22:22,23,26), പിന്നീട് ആരാധനയുടെ രണ്ട് വാക്യങ്ങൾ (സങ്കീ.22:27,29) അതിനെത്തുടർന്നു ശുശ്രൂഷയെ സംബന്ധിച്ച് ഒരു വാക്യം (സങ്കീ.22-30). -അതുകൊണ്ട് അതിന്റെ ക്രമം ഇങ്ങനെയാണ് സ്തുതി, സ്തുതി, സ്തുതി. തുടർന്ന് ആരാധന, ആരാധന. അതിനെത്തുടർന്ന് ശുശ്രൂഷ. ഫലപ്രദമായ ശുശ്രൂഷക്കുള്ള തയ്യാറെടുപ്പാണ് സ്തുതിയും ആരാധനയുമെന്ന് ചുരുക്കം പേരെ മനസ്സിലാക്കുന്നുള്ളൂ.

25-ാം സങ്കീർത്തനം ഉപദേശവും സംരക്ഷണവും സംബന്ധിച്ചുള്ളതാണ്. ദാവീദ് ഇങ്ങനെ പ്രാർത്ഥിക്കുന്നു. യഹോവേ, അങ്ങയുടെ വഴി എന്നെ അറിയിക്കണമേ, അവിടുത്തെ പാത എന്നെ പഠിപ്പിക്കണമേ . (സങ്കീ.25:4) തങ്ങൾ പാപികളാണെന്ന് സമ്മതിക്കുന്നവർക്കും (സങ്കീ.25:8), തന്നെത്താൻ താഴ്ത്തുന്നവർക്കും (സങ്കീ.25:9), യഹോവയുടെ സാക്ഷ്യങ്ങളെ പാലിക്കുന്നവർക്കും (സങ്കീ.25:10), യഹോവയെ ഭയപ്പെടുന്നവർക്കും (സങ്കീ.25:12), യഹോവയിൽ എപ്പോഴും ദൃഷ്ടി വെച്ചിരിക്കുന്നവർക്കും (സങ്കീ.25:15), ആണ് ഉപദേശം വാഗ്ദാനം ചെയ്തിരിക്കുന്നത്. യഹോവ തന്നെ ഭയപ്പെടുന്നവർക്ക് തന്റെ രഹസ്യങ്ങളെ വെളിപ്പെടുത്തി കൊടുക്കും.

ഭയം കൂടാതെ യഹോവയിൽ ആശ്രയിക്കുന്നതിനെ കുറിച്ചുള്ളതാണ് 27-ാം സങ്കീർത്തനം. ഇവിടെ ദാവീദ് താൻ ഒരിക്കലും ഭയപ്പെടുകയില്ല എന്ന് പ്രഖ്യാപിക്കുന്നു. ഒരു സൈന്യം എനിക്കെതിരെ അണി നിരന്നാലും എന്റെ ഹൃദയംഭയപ്പെടുകയില്ല, കാരണം യഹോവ എന്റെ രക്ഷയാകുന്നു.(സങ്കീ.27:1,3), ദാവീദ് യഹോവയിൽ നിന്നും ഒരു കാര്യം മാത്രം ആഗ്രഹിച്ചു. യഹോവയുടെ മനോഹരത്വം കാണുവാനും, അവിടുത്തെ ആലയത്തിൽ ജീവിതകാലമെല്ലാം പാർക്കുവാനും (സങ്കീ.27:4) നമ്മളും ആഗ്രഹിക്കേണ്ട ഒരേ ഒരു കാര്യം ഇത് മാത്രമാണ്.

34 ാം സങ്കീർത്തനം യഹോവയെ നീതിമാൻമാരുടെ സഹായകനായി വിശദീകരിക്കുന്നു. അബീമലേക്കിന്റെ മുമ്പിൽ ബുദ്ധിഭ്രമം നടിച്ചപ്പോൾ യഹോവ ദാവീദിനെ മരണത്തിൽ നിന്നും രക്ഷിച്ചു. ഈ സന്ദർഭത്തിൽ എഴുതിയതാണ് ഈ സങ്കീർത്തനം. അതുകൊണ്ട് അവൻ പറഞ്ഞു ഞാൻ യഹോവയെ എല്ലാ കാലത്തും വാഴ്ത്തും, ഈ ദരിദ്രൻ നിലവിളിച്ചു. യഹോവ കേട്ടു. യഹോവ നല്ലവനെന്ന് രൂപിച്ചറിയിവിൻ”(സങ്കീ.34:1,6,8) ദാവീദ് ഈ കാര്യം തിരിച്ചറിഞ്ഞു. യഹോവയുടെ ദൂതൻ അവിടുത്തെ ഭയപ്പെടുന്നവർക്കും ചുറ്റും പാളയമടിച്ചു അവരെ വിടുവിക്കുന്നു. (സങ്കീ.34:7). അവൻ ഇതും കണ്ടു യഹോവയുടെ കണ്ണ് നീതിമാന്മാരുടെ മേൽ ഇരിക്കുന്നു. അവിടുത്തെ ചെവി അവരുടെ നിലവിളിയെ ശ്രദ്ധിക്കുന്നു.

ഹൃദയം തകർന്നവർക്ക് യഹോവ സമീപസ്ഥൻ . (സങ്കീ.34:15,18) ദാവീദ് തന്റെ സ്വന്തം അനുഭവത്തിൽ നിന്ന് ഇങ്ങനെ പറയുന്നു. നീതിമാന് പല യാതനകളും സഹിക്കേണ്ടി വരാം. (സങ്കീ.34:19) നിങ്ങളൊരു നീതിമാനാണെങ്കിൽ ഒരു പ്രശ്നവും ഉണ്ടാവുകയില്ല എന്ന് കരുതരുത്. നിങ്ങൾക്ക് കൂടുതൽ പ്രശ്നങ്ങൾ ഉണ്ടാകാം. എന്നാൽ അവയെല്ലാറ്റിൽ നിന്നും യഹോവ അവനെ രക്ഷിക്കുന്നു. (സങ്കീ.34:19). യേശുവിനെ സംബന്ധിച്ച മറ്റൊരു പ്രവചനവും കാണുന്നു. അവിടുന്ന് അവന്റെ എല്ലാ അസ്ഥികളെയും സംരക്ഷിക്കുന്നു, അവയിൽ ഒന്നു പോലും ഒടിഞ്ഞു പോകയില്ല. (സങ്കീ.34:20) ഇത് ക്രൂശിൽ നിറവേറി.

101 ാം സങ്കീർത്തനത്തിൽ തന്റെ കുറ്റമില്ലാത്ത ജീവിതത്തെക്കുറിച്ചു ദാവീദ് പറയുന്നു നേരായ മാർഗ്ഗത്തിൽ ഞാൻ ശ്രദ്ധിക്കും. എന്റെ വീട്ടിൽ ഞാൻ പരമാർത്ഥ ഹൃദയത്തോടെ പെരുമാറും . (സങ്കീ.101:2) എല്ലാവർക്കും ഇത് പറയാൻ കഴിയണം. ആദ്യം നമ്മുടെ വീട്ടിലാണ് കുറ്റമില്ലാത്തവരായിട്ടിരിക്കേണ്ടത്. കുറ്റമില്ലാത്തവരായിട്ടിരിക്കുക എന്നാൽ ഒരിക്കലും വീഴാതിരിക്കുക എന്നല്ല. എന്നാൽ വീണാൽ ഉടൻ എഴുന്നേറ്റ് കാര്യങ്ങൾ ശരിയാക്കുന്നവൻ എന്നാണർത്ഥം. നമ്മുടെ സാമ്പത്തിക കാര്യങ്ങളിലും നാം കുറ്റമില്ലാത്തവരായിരിക്കണം.

മൊഴിമാറ്റം: സാജു ജോസഫ്